


مطالعہ عربیہ مکتبہ

خاندانی معاملات

www.KitaboSunnat.com



دعوۃ اکیڈمی، بین الاقوامی اسلامی یونیورسٹی

بِسْمِ اللّٰهِ الرَّحْمٰنِ الرَّحِیْمِ
قُلْ أَطِيعُوا اللّٰهَ
وَأَطِيعُوا الرَّسُولَ

مجلس التحقیق الاسلامی اربنہ

معدت البریری

کتاب و سنت کی روشنی میں لکھی جانے والی اردو اسلامی کتب کا سب سے بڑا مفت مرکز

معزز قارئین توجہ فرمائیں

- کتاب و سنت ڈاٹ کام پر دستیاب تمام الیکٹرانک کتب... عام قاری کے مطالعے کیلئے ہیں۔
- مجلس التحقیق الاسلامی کے علمائے کرام کی باقاعدہ تصدیق و اجازت کے بعد (Upload) کی جاتی ہیں۔
- دعوتی مقاصد کیلئے ان کتب کو ڈاؤن لوڈ (Download) کرنے کی اجازت ہے۔

تنبیہ

ان کتب کو تجارتی یا دیگر مادی مقاصد کیلئے استعمال کرنے کی ممانعت ہے
کیونکہ یہ شرعی، اخلاقی اور قانونی جرم ہے۔

اسلامی تعلیمات پر مشتمل کتب متعلقہ ناشرین سے خرید کر تبلیغ دین کی
کاوشوں میں بھرپور شرکت اختیار کریں

PDF کتب کی ڈاؤن لوڈنگ، آن لائن مطالعہ اور دیگر شکایات کے لیے
درج ذیل ای میل ایڈریس پر رابطہ فرمائیں۔

✉ KitaboSunnat@gmail.com

🌐 www.KitaboSunnat.com

مطالعہ حدیث - (خط و کتابت کورس)

یونٹ (17) خاندانی معاملات

شعبہ اسلامی خط و کتابت کورسز

دعوۃ اکیڈمی، بین الاقوامی اسلامی یونیورسٹی

پوسٹ بکس نمبر 1485 اسلام آباد

فون: 54-9261751

فیکس: 261648, 250821

ای میل: dawah@isb.compol.com

مطالعہ حدیث	نام کورس
17	یونٹ نمبر
مولانا حبیب الرحمن	مؤلف
دعوۃ اکیڈمی، بین الاقوامی اسلامی	ناشر
یونیورسٹی اسلام آباد، پاکستان	مطبع
ادارہ تحقیقات اسلامی، اسلام آباد	سن اشاعت
2000ء-1421ھ	

فہرست مضامین

صفحہ نمبر	مضامین
	پیش لفظ
۷	تعارف
۸	آیات قرآنی
۹	احادیث نبوی ﷺ
۹	نکاح
۹	نکاح کی ترغیب
۱۰	دیندار بیوی کا انتخاب
۱۱	خطبہ نکاح
۱۳	رشتہ سے پہلے لڑکی کو دیکھنا
۱۳	نکاح کا طریقہ
۱۳	حسن معاشرت
۱۴	حقوق الزوجین
۱۵	بیوی کا نفقہ صدقہ ہے
۱۵	بیویوں کے درمیان عدل کا حکم
۱۵	کون سی عورت جنت میں جائے گی
۱۶	اچھی بیوی کی صفات
۱۶	بیوی سے حسن سلوک
۱۷	بد زبان بیوی کے ساتھ سلوک
۱۸	بیوی کو مارنا خوبی نہیں
۱۸	بہترین دولت مومن بیوی

۱۹	عورت گھر کی نگران ہے
۲۰	نفل عبادت کے لیے شوہر کی اجازت
۲۱	خاندان کی ناشکری
۲۱	رشتہ کے آداب اور ازدواجی زندگی میں تلخی سے بچنے کا طریقہ
۲۲	جن عورتوں سے نکاح حرام
۲۳	رضاعی بہن بھائی اور ان کے احکام
۲۴	مہر کی مقدار
۲۵	بدترین دعوت
۲۵	فاسق کی دعوت سے اجتناب
۲۶	بیویوں کے ساتھ رسول اللہ ﷺ کا مثالی برتاؤ
۲۶	بیویوں کے ساتھ حسن سلوک اور ان کی اصلاح کا طریقہ
۲۸	خلاصہ
۳۰	فہرست مراجع

پیش لفظ

انیسویں اور بیسویں صدی میں غیر مسلم اور مسلم مستشرقین کے ذہن جن بنیادی مسائل کے حل میں مصروف رہے ان میں حدیث کی تاریخی اور تشریحی حیثیت بنیادی اہمیت رکھتی ہے۔ ان کی یہ دلچسپی ایک لحاظ سے ان کے پیش رو مستشرقین کی سرگرمیوں میں اضافہ کی حیثیت رکھتی ہے۔ اب تحقیق کا موضوع سابقہ محققین کی طرح شخصیت اور ذات رسول صلی اللہ علیہ وسلم یا آپ صلی اللہ علیہ وسلم کی عائلی زندگی، غزوات اور سیاسی اصلاحات کے بارے میں سوالات اٹھانا اور شکوک و شبہات کو پیدا کرنا نہ رہا بلکہ اب خود حدیث، اس کی جمع و تدوین، اس کی ثقاہت اور تاریخی و تشریحی حیثیت کو بنیادی موضوع بنایا گیا پٹانچہ، Guillau me، Goldzeha اور sehacht نے دین اسلام کے دو بنیادی ماخذ میں سے ایک کو موضوع تحقیق بناتے ہوئے مغربی ذرائع علم اور اپنے زیر ترقیبیت مسلم محققین کو بڑی حد تک یہ بات باور کرا دی کہ حدیث کی حیثیت ایک غیر معتبر تاریخی بلکہ قیاسی میان کی سی ہے، اس میں مختلف محرکات کے سبب تعریفی و توہین صیغی بیانات کو شامل کر لیا گیا ہے اور بہت سی گردش کرنے والی افواہوں کو جگہ دے دی گئی ہے۔ ان انتہا پسندانہ تصورات کے ساتھ ساتھ یہ اہتمام بھی کیا گیا ہے کہ بعض اصطلاحات حدیث (مثلاً صحیح، حسن، ضعیف) کا اس طرح ترجمہ کر کے پیش کیا گیا جس سے تاثر ہے کہ احادیث کے مجموعوں میں گویا ہر قسم کی سنی سنائی کہانیاں اور قصے شامل ہیں۔ ان تمام غلط فہمیوں اور بعض اوقات شعوری طور پر گمراہ کرنے کی ان کوششوں سے یہ نتیجہ نکالنا مقصود تھا کہ دینی علوم سے غیر متعارف ذہن اس نچ پر سوچنا شروع کر دیں کہ ایک مسلمان کے لیے زیادہ محفوظ یہی ہے کہ وہ قرآن کریم پر اکتفا کر لے اور حدیث کے معاملہ میں پڑ کر بلاوجہ اپنے آپ کو پریشان نہ کرے۔ اسی گمراہ کن طرز عمل کے نتیجے میں بعض حضرات اپنے آپ کو اہل قرآن کہنے لگے۔

ہمارے خیال میں یہ دین اسلام کی بنیادوں کو نقصان پہنچانے کی ایک سوچی سمجھی حکمت عملی تھی۔ اس غلط فکر کی اصلاح الحمد للہ امت مسلمہ کے اہل علم نے بروقت کی اور اعلیٰ تحقیقی و علمی سطح پر ان شکوک و شبہات کا مدلل، تاریخی اور عقلی جواب فراہم کیا۔

دعوۃ اکیڈمی کی جانب سے مطالعہ حدیث کورس ایک ایسی طالب علمانہ کوشش ہے جس میں مستند اور تحقیقی مواد کو سادہ اور مختصر انداز سے ۲۴ دروس (Units) میں مرتب کیا گیا ہے اس میں جن موضوعات سے بحث کی گئی ہے ان میں :

حدیث نبوی کا مفہوم و معنی	مصطلحات حدیث کا تعارف
تاریخ تدوین حدیث	عقائد
ارکان اسلام	اخلاقی تعلیمات

وغیرہ شامل ہیں۔

ہماری کوشش ہے کہ ان دروس کے ذریعے سے زیادہ سے زیادہ افراد تک پہنچ سکیں اور مستند اسلامی مآخذ کی مدد سے ان شکوک و شبہات کا ازالہ کریں جو بعض مستشرقین نے پھیلانے میں اور علوم حدیث، یا حدیث کے بارے میں مثبت اور مصدقہ معلومات ان طالبان علم تک پہنچائیں جو باقاعدہ دینی مدارس و جامعات میں حدیث کے موضوع پر تعلیم و تحقیق کے لیے وقت نہیں نکال سکتے۔

ان دروس کو معروف و مستند عالم دین مولانا حبیب الرحمن ریسرچ فیلو، شریعہ اکیڈمی اسلام آباد نے تحریر کیا ہے۔ تمام دروس پر دعوۃ اکیڈمی کے محققین مولانا رضا احمد صاحب اور مولانا محمد احمد زہری صاحب نے دیدہ ریزی کے ساتھ نظر ثانی کی ہے اور ان کی اردو ادارت کے فرائض دعوۃ کے ایڈیٹر جناب محمد شاہد رفیع نے انجام دیئے ہیں۔ ان دروس کی تیاری میں شعبہ تحقیق کے سربراہ ڈاکٹر محمد جنید ندوی صاحب کی شبانہ روز محنت یقیناً لائق تحسین ہے۔ ہمیں امید ہے کہ دعوت دین کی یہ کوشش بارگاہ الہی میں مقبول ہوگی اور دین کی تعلیم کے فہم میں آسانی پیدا کرے گی۔

ان دروس میں جن موضوعات سے بحث کی گئی ہے ان پر متعلقہ حوالے بھی درج کر دیئے گئے ہیں تاکہ طالبان علم براہ راست ان مصادر کا مطالعہ بھی کر سکیں۔ ہر یونٹ کے ساتھ سوالات بھی درج ہیں جن کے جوابات کو جانچنے کے بعد دعوۃ اکیڈمی کورس مکمل کرنے والوں کو سرٹیفیکیٹ جاری کرے گی۔ اس سلسلہ میں آپ کے مشورے اور تنقید و تبصروں سے ہمیں ان اسباق کو مزید بہتر بنانے میں غیر معمولی امداد ملے گی اس لیے بلا تکلف اپنی رائے، تنقید و مشورے سے ہمیں مطلع کریں۔

پروفیسر ڈاکٹر انیس احمد

(ڈائریکٹر جنرل)

دعوۃ اکیڈمی

تعارف

مطالعہ حدیث کورس کا یہ سٹروال یونٹ ہے۔ اس کا موضوع ”خاندانی معاملات“ ہے۔

اسلام نے بڑی تفصیل کے ساتھ خاندان کی تنظیم کے اصول بتائے ہیں، معاشرے میں مرد اور عورت کے تعلقات کی حد بندی کی ہے، یتیموں کے حقوق مقرر کئے ہیں، خانگی جھگڑوں کی اصلاح کا طریقہ سکھایا ہے، خاندانی نظام کی بہتری اور استواری کے لیے ضروری قوانین منائے ہیں، جاہلیت کے پرانے طریقوں کو مٹا کر اخلاق، تمدن اور معاشرت کے لیے اصول رائج کئے ہیں۔

میاں بیوی کا تعلق اسلام کی نظر میں بہت اہم اور بہت پاکیزہ تعلق ہے۔ اسلام کا پورا معاشرتی نظام خاندان کی بنیاد پر قائم ہے اور خاندان میاں بیوی کے تعلق سے قائم ہوتا ہے، خاندان کا نظام جتنا اچھا ہوگا معاشرتی نظام میں اتنی ہی خوبیاں پیدا ہو سکیں گی۔

اس یونٹ کے مطالعہ سے آپ اس بات کا بھی اندازہ کر سکیں گے کہ اسلام صرف ذاتی نیکیوں ہی کے لیے تیار نہیں کرتا بلکہ وہ چاہتا ہے کہ مسلمانوں کی پوری جماعت نیکی کا نمونہ ہو، ان کے دل آپس میں جڑے ہوں مثلاً میاں بیوی کے حقوق اور رشتے داروں کے تعلقات، ان سب کو وہ اللہ کی خوشنودی کا ذریعہ مانتا ہے اور صرف اللہ کی رضا کی خاطر ان حقوق کو ادا کرنے پر زور دیتا ہے اور پھر اگر ان حقداروں کے حقوق اللہ کی فرماں برداری میں آڑے آتے ہوں تو یہ حکم ملتا ہے کہ اللہ کا حق مقدم ہے، اس وقت نہ ماں باپ کی اطاعت ضروری ہوتی ہے نہ میاں بیوی کا ساتھ دے سکتا ہے اور نہ بیوی میاں کا ساتھ دے سکتی ہے، کوئی تعلق اور رشتہ مومن کو راہ حق سے نہیں روک سکتا۔ دعا ہے کہ اللہ تعالیٰ ہمیں اسلام کے ان سنہری اصولوں پر عمل کر کے مثالی اسلامی معاشرہ قائم کرنے کی توفیق عطا فرمائے۔ آمین

بِسْمِ اللّٰهِ الرَّحْمٰنِ الرَّحِیْمِ

آیات قرآنی:

۱. قال الله تعالى: يَا أَيُّهَا الَّذِينَ آمَنُوا لَا يَحِلُّ لَكُمْ أَنْ تَرِثُوا النِّسَاءَ كَرِهًا، وَلَا تَعْضَلُوهُنَّ إِذَا هُنَّ يَبْعُضْنَ، مَا أَتَيْتُمُوهُنَّ إِلَّا أَنْ يَأْتِيَنَّ بِفَاحِشَةٍ مُّبِينَةٍ، وَعَا شِرُّوهُنَّ بِالْمَعْرُوفِ، فَإِنْ كَرِهْتُمُوهُنَّ فَعَسَى أَنْ تَكْرَهُنَّ هُوًا شَيْنًا وَيَجْعَلَ اللَّهُ فِيهِ خَيْرًا كَثِيرًا (النساء ۴: ۱۹)

”اے لوگو جو ایمان لائے ہو تمہارے لیے یہ حلال نہیں کہ زبردستی عورتوں کے وارث بن بیٹھو اور نہ یہ حلال ہے کہ انہیں تنگ کر کے اس مہر کا کچھ حصہ اڑالینے کی کوشش کرو جو تم انہیں دے چکے ہو۔ ہاں اگر وہ کسی صورت بد چلی کی مرتکب ہوں (تو تمہیں تنگ کرنے کا حق ہے) ان کے ساتھ بہتر طریقے سے زندگی بسر کرو، اگر وہ تمہیں ناپسند ہوں تو ہو سکتا ہے کہ ایک چیز تمہیں ناپسند ہو مگر اللہ تعالیٰ نے اس میں بہت کچھ بھلائی رکھ دی ہو۔“

۲. قال الله تعالى: الرِّجَالُ قَوَّامُونَ عَلَى النِّسَاءِ بِمَا فَضَّلَ اللَّهُ بَعْضَهُمْ عَلَى بَعْضٍ، وَبِمَا أَنْفَقُوا مِنْ أَمْوَالِهِمْ، فَالصَّالِحَاتُ حَفِظَتْ لِنَفْسِنَّ حَفِظَتْ لِنَفْسِنَّ وَاللَّيِّئَاتُ تَخَافُونَ نُشُوزَهُنَّ فَعِظُوهُنَّ وَأَهْجُرُوهُنَّ فِي الْمَضَاجِعِ وَأَضْرِبُوهُنَّ فَإِنْ أَطَعْتُمُ فَلَا تَبْغُوا عَلَيْهِنَّ سَبِيلًا، إِنَّ اللَّهَ كَانَ عَلِيمًا كَثِيرًا (النساء ۴: ۳۴)

مرد عورتوں پر قوام ہیں۔ اس بنا پر کہ اللہ تعالیٰ نے ایک کو دوسرے پر فضیلت دی ہے اور اس بنا پر کہ مرد اپنے مال خرچ کرتے ہیں۔ پس جو صالح عورتیں ہیں وہ اطاعت شعار ہوتی ہیں اور مردوں کے پیچھے اللہ کی حفاظت و نگرانی میں ان کے حقوق کی حفاظت کرتی ہیں اور جن عورتوں سے تمہیں سرکشی کا اندیشہ ہو، انہیں سبھاؤ، خواب گاہوں میں ان سے علیحدہ رہو اور مارو، پھر اگر وہ تمہاری مطیع ہو جائیں تو خواہ مخواہ ان پر دست درازی کے لیے بہانے تلاش نہ کرو، یقین رکھو کہ اوپر اللہ موجود ہے جو بڑا اور بالاتر ہے۔“

احادیث نبوی

نکاح:

۱۔ عن عائشة رضی اللہ عنہا قالت قال رسول اللہ ﷺ: النکاح من سنتی فمن لم يعمل بسنتی فلیس منی وتزوجوا فانی مکاثر بکم الامم۔ (سنن ابن ماجہ: باب النکاح)
حضرت عائشہ رضی اللہ عنہا سے روایت ہے کہ رسول اکرم ﷺ نے فرمایا: نکاح میری سنت ہے، جس نے میری سنت پر عمل نہیں کیا وہ مجھ سے نہیں ہے، اور شادی کرو اس لیے کہ میں تمہاری کثرت کے ذریعہ سے دوسری قوموں پر فخر کر سکوں گا۔

مفہوم:

۱۔ جو شخص نفقہ اور مہر کی قدرت رکھنے اور حقوق زوجیت ادا کرنے کی استطاعت رکھنے کے باوجود نکاح نہ کرے گا تو وہ گناہ گار ہوگا۔
۲۔ اسلام جس اعلیٰ تہذیب و تمدن کا داعی ہے وہ ایک پاکیزہ معاشرہ کی تعمیر کا متقاضی ہے اور اس کے لیے ضروری ہے کہ خاندانی نظام کو مضبوط و مستحکم بنایا جائے۔

نکاح کی ترغیب:

عن ابن مسعود قال قال رسول اللہ ﷺ یا معشر الشباب من استطاع منکم البائة فلیتزوج فانه اغض للبصر واحصن للفرج، ومن لم یستطع فعلیه بالصوم فانه له وجاء۔

(بخاری، مسلم: کتاب النکاح)

حضرت عبداللہ بن مسعود رضی اللہ عنہ فرماتے ہیں کہ حضور ﷺ نے فرمایا: ”اے نوجوانو! تم میں سے جو نکاح کی ذمہ داریاں اٹھانے کی سکت رکھتا ہو اسے نکاح کر لینا چاہیے، کیونکہ یہ نگاہ کو نیچا رکھتا اور شرمگاہ کی حفاظت کرتا ہے (یعنی بد نگاہی اور شہوانی طاقت کو بے لگام ہونے سے بچاتا ہے)۔ اور جو نکاح کی ذمہ داریوں کو اٹھانے کی وسعت نہیں رکھتا، اسے چاہیے کہ شہوت کا زور توڑنے کے لیے وقتاً فوقتاً روزے رکھا کرے۔“

دیندار بیوی کا انتخاب :

عن ابی ہریرۃ قال قال رسول اللہ ﷺ: تنكح المرأة لاربعة لجمالها ولدينها فاظفر بذات الدين تربت يداك. (متفق عليه : كتاب النكاح)

رسول اللہ ﷺ نے ارشاد فرمایا کہ: ”عورت سے چار چیزوں کی بنیاد پر شادی کی جاتی ہے۔ اس کے مال کی بنیاد پر، اس کی خاندانی شرافت کی بنیاد پر، اس کی خوبصورتی کی بنیاد پر، اور اس کے دین کی بنیاد پر، تو تم دیندار عورت کو حاصل کرو، تمہارا اچھا ہو۔“

مفہوم :

۱- حدیث کا مطلب یہ ہے کہ عورت میں یہ چار چیزیں دیکھی جاتی ہیں۔ کوئی مال دیکھتا ہے، کوئی خاندانی شرف کا لحاظ کرتا ہے اور کوئی اس کے حسن و جمال کی وجہ سے شادی کرتا ہے اور کوئی اس کے دین کو دیکھتا ہے۔

۲- نبی ﷺ نے مسلمانوں کو ہدایت کی کہ اصل چیز جو دیکھنے کی ہے وہ اس کی دینداری اور تقویٰ ہے۔ ویسے اگر سب چیزیں اس کے ساتھ جمع ہو جائیں تو یہ بہت اچھی بات ہے لیکن دین کو نظر انداز کرنا اور صرف مال و جمال کی بنیاد پر شادی کرنا مسلمان کا کام نہیں ہے۔

۳- بیوی کو دینی احکام اور تہذیب سکھائیے، دین کی تعلیم دیجیے، اسلامی اخلاق سے آراستہ کیجئے اور اس کی تربیت اور سدھار کے لیے ہر ممکن کوشش کیجئے تاکہ وہ ایک اچھی بیوی، اچھی ماں اور خدا کی نیک بندی بن کر اپنے فرائض کو حسن و خوبی ادا کر سکے۔

عن ابی ہریرۃ رضی اللہ عنہ قال قال رسول اللہ ﷺ اذا خطب اليكم من ترضون دينه وخلقه فزوجوه ان لا تفعلوه تكن فتنة في الارض وفساد كبير. (ترمذی: كتاب النكاح)

نبی ﷺ نے فرمایا: ”جب تمہارے پاس شادی کا پیغام کوئی ایسا شخص لائے جس کے دین و اخلاق کو تم پسند کرتے ہو تو اس سے شادی کر دو، اگر تم ایسا نہ کرو گے تو زمین میں فتنہ اور بڑی خرابی پیدا ہوگی۔“

مفہوم :

۱- یہ حدیث پہلی حدیث کے مضمون کی تائید کرتی ہے۔ حضور ﷺ کے ارشاد کا مطلب یہ ہے کہ شادی کے سلسلہ میں دیکھنے کی چیز دین و اخلاق ہے۔ اگر یہ نہ دیکھا جائے بلکہ مال و جائیداد اور خاندانی شرافت ہی

دیکھی جائے تو مسلمان معاشرہ میں اس سے بڑی خرابی واقع ہوگی۔

۲۔ جو لوگ اتنے دنیا پرست بن جائیں کہ دین ان کی نظر سے گر جائے اور مال و جائیداد ہی ان کے یہاں دیکھنے کی چیزیں بن جائیں تو ایسے لوگ دین کی کھیتی کو سینچنے کی فکر کہاں کر سکتے ہیں۔ اسی حالت کو حضور ﷺ نے فتنہ اور فساد کہا ہے۔

۳۔ لڑکی کے لیے مناسب رشتہ بھی اللہ تعالیٰ کا احسان ہے۔ اگر کسی شخص کے پاس مال و جائیداد کی عارضی کمی بھی ہو لیکن دیدار آدمی ہو تو پھر اس کو رشتہ دینے میں تاخیر نہیں کرنی چاہیے۔

۴۔ اسلام جس قسم کے معاشرتی نظام کا قیام چاہتا ہے، اس میں مردوں یا عورتوں کے لیے بے نکاح رہنے کو پسندیدگی کی نگاہ سے نہیں دیکھا جاتا کیونکہ نکاح ہی عفت و پاکدامنی کی ضمانت فراہم کرتا ہے اور ایک پاکیزہ معاشرہ تشکیل دینے میں بنیادی کردار ادا کرتا ہے۔

خطبہ نکاح:

عن ابن مسعود قال علمنا رسول الله ﷺ التَّشَهُدَ فِي الصَّلَاةِ وَالتَّشَهُدَ فِي الْحَاجَةِ وَذَكَرَ تَشَهُدَ الصَّلَاةِ قَالَ 'والتَّشَهُدَ فِي الْحَاجَةِ' 'إِنَّ الْحَمْدَ لِلَّهِ نَسْتَعِينُهُ وَنَسْتَغْفِرُهُ وَنَعُوذُ بِاللَّهِ مِنْ شُرُورِ أَنْفُسِنَا مِنْ يَهْدِهِ اللَّهُ فَلَا مَضِلَّ لَهُ وَمَنْ يَضِلَّ فَلَا هَادِيَ لَهُ' وَاشْهَدُ أَنْ لَا إِلَهَ إِلَّا اللَّهُ وَاشْهَدُ أَنَّ مُحَمَّدًا عَبْدُهُ وَرَسُولُهُ

قال ويقرء ثلاث آيات ' ففسرها سفيان الثوري:

اتَّقُوا اللَّهَ حَقَّ تَقَاتِهِ وَلَا تَمُوتُنَّ أَلَا وَأَنْتُمْ مُسْلِمُونَ

اتقوا الله الذي تساء لون به والارحام ان الله كان عليكم رقيباً اتقوا الله وقولوا قولا سديداً.

(ترمذی: کتاب النکاح)

حضرت عبد اللہ بن مسعود رضی اللہ عنہ فرماتے ہیں کہ: ہمیں رسول اللہ ﷺ نے نماز کا تشہد بھی سکھایا اور نکاح کا تشہد بھی ان بن مسعود رضی اللہ عنہ نے نماز کا تشہد بتانے کے بعد کہا اور نکاح کا تشہد یہ ہے (جو اصل حدیث میں اوپر درج ہوا اور جس کا مفہوم یہ ہے) ”شکر اور تعریف صرف اللہ کے لیے ہے، ہم اسی سے مدد مانگتے ہیں، ہم اسی سے مغفرت کے طلبگار ہیں اور اپنے نفس کی برائیوں کے مقابلہ میں اللہ کی پناہ میں اپنے آپ کو دیتے ہیں، جس کو اللہ ہدایت دے (اور ہدایت کے طالب ہی کو وہ ہدایت دیتا ہے) اس کو کوئی گمراہ نہیں کر سکتا اور جسے وہ گمراہ کر دے (اور گمراہ صرف اسی کو کرتا ہے جو گمراہ ہونا چاہتا ہے) اس کو کوئی ہدایت نہیں دے سکتا۔ اور میں گواہی دیتا ہوں کہ

اللہ کے سوا کوئی معبود نہیں اور میں گواہی دیتا ہوں کہ محمد ﷺ اللہ کے بندے اور رسول ہیں۔“

پھر تین آیتیں پڑھیں جو سفیان ثوریؒ کی تشریح کے مطابق یہ ہیں :

۱. يَا أَيُّهَا الَّذِينَ آمَنُوا اتَّقُوا اللَّهَ حَقَّ تَقَاتِهِ وَلَا تَمُوتُنَّ أَلَا وَأَنْتُمْ مُسْلِمُونَ (آل عمران ۳: ۱۰۲)
۲. يَا أَيُّهَا النَّاسُ اتَّقُوا رَبَّكُمُ الَّذِي خَلَقَكُمْ مِنْ نَفْسٍ وَاحِدَةٍ وَخَلَقَ مِنْهَا زَوْجَهَا وَبَثَّ مِنْهُمَا رِجَالًا كَثِيرًا وَنِسَاءً ط وَاتَّقُوا اللَّهَ الَّذِي تَسَاءَلُونَ بِهِ وَالْأَرْحَامَ ط إِنَّ اللَّهَ كَانَ عَلَيْكُمْ رَقِيبًا.

۳. يَا أَيُّهَا الَّذِينَ آمَنُوا اتَّقُوا اللَّهَ وَقُولُوا قَوْلًا سَدِيدًا ۝ يُصْلِحْ لَكُمْ أَعْمَالَكُمْ وَيَغْفِرْ لَكُمْ ذُنُوبَكُمْ ۚ وَمَنْ يُطِيعِ اللَّهَ وَرَسُولَهُ فَقَدْ فَازَ فَوْزًا عَظِيمًا. (احزاب ۳۳: ۷۰، ۷۱)

۱۔ یہ خطبہ ہے جو نکاح کے وقت پڑھا جاتا ہے یہاں پر اس کو بیان کرنے کا مقصد یہ بتانا ہے کہ نکاح صرف خوشی کا نام نہیں ہے بلکہ یہ ایک معاہدہ ہے جو ایک مرد اور ایک عورت کے درمیان طے پاتا ہے کہ ہم دونوں زندگی بھر کے ساتھی اور مددگار بن گئے اور یہ معاہدہ کرتے وقت خدا اور خلق دونوں کو گواہ بنایا جاتا ہے۔

۲۔ خطبہ نکاح کی آیتیں اس بات کی طرف صاف صاف اشارہ کرتی ہیں کہ اگر اس معاہدہ میں شوہر یا بیوی کی طرف سے کوئی خرابی پیدا کی گئی اور اسے ٹھیک سے نباہنا نہ گیا تو خدا کا غصہ اس پر بھروسے کے گاور وہ جہنم کی سزا کا مستحق ہو گا۔

۳۔ ان تینوں آیات میں اہل ایمان کو مخاطب کیا گیا ہے اور اللہ کی ناراضگی سے چھنے کی تاکید کی گئی ہے۔ پہلی آیت کا ترجمہ یہ ہے ”اے لوگو جو ایمان لائے ہو اللہ سے ڈرو جیسا کہ اس سے ڈرنے کا حق ہے تم کو موت نہ آنے مگر اس حال کہ تم مسلم ہو۔“

۴۔ دوسری آیت کا ترجمہ یہ ہے: لوگو اپنے رب سے ڈرو جس نے تمہیں ایک جان سے پیدا کیا اور اسی جان سے اس کا جوڑا بنایا اور ان دونوں سے بہت سے مرد و عورت دنیا میں پھیلا دیئے ”اس خدا سے ڈرو جس کا واسطہ دے کر تم ایک دوسرے سے اپنے حق مانگتے ہو اور رشتہ و قرابت کے تعلقات کو بگاڑنے سے پرہیز کرو۔ یقین جانو کہ اللہ تعالیٰ تم پر نگرانی کر رہا ہے۔“

۵۔ تیسری آیت کا ترجمہ: ”اے ایمان والو اللہ سے ڈرو اور ٹھیک بات کیا کرو اللہ تمہارے اعمال درست کر دے گا اور تمہارے قصوروں سے درگزر فرمائے گا جو شمس اللہ اور اس کے رسول کی اطاعت کرے اس

نے بڑی کامیابی حاصل کی۔“

رشتہ سے پہلے لڑکی کو دیکھنا:

عن المغيرة بن شعبه أنه خطب امرأة فقال النبي ﷺ انظر إليها فإنه أحرى أن يؤدم بينكما .

(ترمذی: کتاب النکاح)

مغیرہ بن شعبہ رضی اللہ عنہ سے روایت ہے کہ انہوں نے ایک عورت کو پیغام نکاح دیا تو نبی ﷺ نے فرمایا: ”اسے دیکھ لو کیونکہ اس سے رشتہ زوجیت زیادہ پائیدار اور مستحکم ہو سکتا ہے۔“

مفہوم:

۱۔ جس عورت سے نکاح کرنا مطلوب ہو، اس کا دیکھنا نہ صرف جائز بلکہ بہتر ہے۔

۲۔ دیکھنے کا جو از صرف چہرے اور ہاتھوں کی حد تک ہے۔

عن جابر رضی اللہ عنہ قال قال رسول اللہ ﷺ اذا خطب أحدكم امرأة فان استطاع ان

ينظر الي ما يدعوه الي نكاحها فليفعل . (سنن ابی داؤد: کتاب النکاح)

حضرت جابر رضی اللہ عنہ سے روایت ہے کہ رسول اللہ ﷺ نے فرمایا: ”جب تم کسی لڑکی کو پیغام نکاح دو اور ممکن ہو تو اس لڑکی کو دیکھ لیا کرو۔“

نکاح کا طریقہ:

عن عائشة رضی اللہ عنہا قالت قال رسول اللہ ﷺ: أعلنوا هذا النکاح وجعلوه فی

المساجد واضربوا علیہ بالدفوف . (ترمذی: کتاب النکاح)

حضرت عائشہ رضی اللہ عنہ سے روایت ہے، فرماتی ہیں کہ رسول اکرم ﷺ کا ارشاد گرامی ہے: ”نکاح کی

تشہیر کیا کرو، اور اس کا اہتمام مساجد میں کیا کرو اور نکاح کے وقت دف بجایا کرو۔“

مفہوم:

۱۔ مسجد مسلمانوں کا دینی مرکز ہے اور ان کی اجتماعی سرگرمیوں کے لیے موزوں ترین مقام ہے۔ بد قسمتی سے

دورانِ انحطاط میں مسجد کا وہ کردار ختم ہو چکا ہے جو عہد نبوی میں موجود تھا۔

حسن معاشرت:

عن ابی ہریرة رضی اللہ عنہ قال قال رسول اللہ ﷺ لا یفرک مؤمن مؤمنة ان کره منها

عن ابی ہریرۃ رضی اللہ عنہ قال قال رسول اللہ ﷺ لا یفرک مؤمن مؤمنة ان کرہ منها خلقا رضی منها اخر.

(مسلم: کتاب النکاح)
حضرت ابو ہریرہ رضی اللہ عنہ سے روایت ہے کہ نبی ﷺ نے فرمایا: ”کوئی مومن شوہر اپنی مومن بیوی سے نفرت نہ کرے اگر اس کی ایک عادت اسے پسند نہیں آتی تو اس کی دوسری اور عادتیں پسند آئیں گی۔“

مفہوم:

- ۱۔ مطلب یہ ہے کہ بیوی اگر خوبصورت نہیں ہے یا کسی اور قسم کی کوتاہی اور کمی اس میں پائی جاتی ہے تو اس وجہ سے نور اس سے قطع تعلق کا فیصلہ نہ کر لو۔
- ۲۔ ایک عورت کے اندر اگر بعض پہلوؤں سے کوئی کمی ہوتی ہے تو دوسرے اور بہت سے پہلو ایسے ہوتے ہیں جن کی وجہ سے وہ شوہر کے لیے مفید ہو سکتی ہے بشرطیکہ اس کو موقع دیا جائے اور محض اس کی ایک کوتاہی کی بنا پر ہمیشہ کے لیے دل میں نفرت نہ ٹھالی جائے۔

حقوق الزوجین:

عن عمرو بن الاحوص الجشمی رضی اللہ عنہ أنه سمع النبی ﷺ فی حجة الوداع یقول بعد ان حمداً لله تعالیٰ واثنی علیہ و ذکر وعظ ثم قال: الا واستوصوا بالنساء خیرا فانما هن عوان عندکم، لیس تملکون منهن شیئا غیر ذالک الا ان یاتین بفاحشة مبینة فان فعلن فاهجروهن فی المضاجع واضربوهن ضربا غیر مبرح، فان اطعنکم فلا تبغوا علیہن سیلا، الا ان لکم علی نساتکم حقا ولنساتکم علیکم حقا فحکم علیہن ان لا یوطنن فرشکم من تکرہون، ولا یاذن فی بیوتکم لمن تکرہون، الا وحقن علیکم ان یحسنوا الیہن فی کسوتہن وطعامہن. (ترمذی: کتاب النکاح)

حضرت عمرو بن احوص جشمی رضی اللہ عنہ فرماتے ہیں کہ میں نے نبی ﷺ کو حجۃ الوداع میں فرماتے سنا پہلے آپ ﷺ نے حمد و ثنا فرمائی، پھر اور باتوں کی نصیحت فرمائی، پھر فرمایا: ”لوگو سنو عورتوں کے ساتھ بہتر سلوک کرنا اس لیے کہ وہ تمہارے پاس سمنزلہ قیدی کے ہیں ان کے ساتھ سختی صرف اسی شکل میں کی جاسکتی ہے جب کہ ان کی طرف سے کھلی ہوئی نافرمانی ظاہر ہو، اگر وہ ایسا کریں تو ان سے ان کی خواہگا ہوں میں قطع تعلق کر لو اور ان کو اتنا مار سکتے ہو جو سخت و شدید یعنی زخم کرنے والی نہ ہو۔ پھر اگر وہ تمہارا اکٹانا میں تو ان کو ستانے کے لیے راستہ تلاش نہ کرو۔ سنو! کچھ حقوق تمہاری بیویوں کے تم پر ہیں اور کچھ تمہارے حقوق ان پر ہیں۔ تمہارا حق ان کے اوپر یہ ہے کہ وہ تمہارے بستر پر ایسے لوگوں کو بیٹھنے کی اجازت نہ دیں جن کو تم ناپسند کرتے ہو۔ اور تمہارے گھروں میں ایسے

لوگوں کو آنے کی اجازت نہ دیں جن کو تم ناپسند کرتے ہو۔ سنو! اور ان کا حق تم پر یہ ہے کہ تم ان کو ٹھیک سے کھانا اور کپڑا دو۔“

بیوی کا نفقہ صدقہ ہے :

عن ابی مسعود رضی اللہ عنہ قال قال رسول اللہ ﷺ اذا انفق الرجل علی اہلہ یتحسبھا فہو لہ صدقۃ۔ (بخاری : کتاب الایمان)

حضرت ابو مسعود رضی اللہ عنہ سے روایت ہے کہ رسول اللہ ﷺ نے ارشاد فرمایا کہ : ”جب آدمی اپنے گھر والوں پر آخرت میں اجر پانے کی نیت سے خرچ کرتا ہے تو یہ اس کے لیے صدقہ شمار ہوتا ہے۔“

بیویوں کے درمیان عدل کا حکم :

عن ابی ہریرۃ رضی اللہ عنہ عن النبی ﷺ قال اذا کانت عند الرجل امرأتان فلم یعدل بینہما جاء یوم القیامۃ وشقہ ساقط۔ (ترمذی : کتاب النکاح)

ابو ہریرہ رضی اللہ عنہ سے روایت ہے کہ نبی ﷺ نے فرمایا : ”جب آدمی کے پاس دو بیویاں ہوں اور اس نے ان کے حقوق میں انصاف اور برابری نہ رکھی ہو تو قیامت کے دن وہ اس حال میں آئے گا کہ اس کا آدھا دھڑ گر گیا ہوگا۔“

مفہوم :

- ۱۔ وہ آدھے دھڑ کے ساتھ اس لیے آئے گا کہ جس بیوی کے حقوق اس نے ادا نہیں کیے وہ اسی کے جسم ہی کا حصہ تو تھی، اپنے جسم کے آدھے حصہ کو دنیا میں کاٹ کر پھینک آیا تھا، پھر قیامت کے دن اس کے پاس پورا جسم کہاں سے ہوگا۔
- ۲۔ یہاں حقوق میں انصاف اور برابری کا حکم ہے، غیر اختیاری امور مثلاً محبت وغیرہ میں اگر کسی کی طرف جھکاؤ زیادہ ہے لیکن حقوق سب کے برابر اور اگر رہا ہے تو کوئی مضائقہ نہیں ہے۔

کون سی عورت جنت میں جائے گی :

عن انس رضی اللہ عنہ قال قال رسول اللہ ﷺ المرأة صلت خمسها وصامت شہرہا واحصنت فرجہا واطاعت بعلہا فلتنفذ من ابواب الجنة شاءت۔ (مشکوٰۃ : کتاب النکاح)

حضرت انس رضی اللہ عنہ سے روایت ہے کہ نبی ﷺ نے فرمایا: ”جب عورت پانچوں وقت کی نماز پڑھے اور رمضان کے روزے رکھے اور اپنی شرمگاہ کی حفاظت کرے اور اپنے شوہر کی اطاعت کرے تو وہ جنت کے دروازوں میں سے جس دروازے سے چاہے داخل ہو۔“

اچھی بیوی کی صفات:

عن ابی ہریرۃ رضی اللہ عنہ قیل لرسول اللہ ﷺ ای النساء خیر؟ قال التی تسره اذا نظر و تطیعه اذا امر و لا تخالفه فی نفسها و لا مالها بما یکره۔ (نسائی: کتاب نکاح)

حضرت ابو ہریرہ رضی اللہ عنہ سے روایت ہے کہ نبی ﷺ سے پوچھا گیا کہ: ”کون سی بیوی سب سے بہتر ہے؟“ آپ ﷺ نے فرمایا: ”کہ وہ بیوی جو اپنے شوہر کو خوش کرے جب کہ وہ اس کی طرف دیکھے، اطاعت کرے جب وہ اسے حکم دے اور خود اپنے متعلق اپنے مال کے بارے میں کوئی ایسا رویہ نہ اختیار کر لے جو شوہر کو ناپسند ہو۔“

مفہوم:

- ۱۔ اپنے مال سے مراد وہ مال ہے جو شوہر نے گھر کی مالکہ کی حیثیت سے اس کے حوالے کر دیا ہے۔
- ۲۔ عورت کو ہمیشہ اپنے قول و عمل اور انداز و اطوار سے شوہر کو خوش رکھنے کی کوشش کرنی چاہیے کامیاب ازدواجی زندگی کا راز اسی میں پوشیدہ ہے۔
- ۳۔ اللہ تعالیٰ کی رضا اور جنت کے حصول کا راستہ بھی یہی ہے۔

بیوی سے حسن سلوک:

عن حکیم بن معاویۃ القشیری عن ابیہ قال قلت یا رسول اللہ ﷺ ما حق زوجۃ احدنا علیہ؟ قال ان تطعمها اذا طعمت و تکسوها اذا کتسیت و لا تضرب الوجہ و لا تقبح و لا تهجر الا فی البیت۔ (ابوداؤد: کتاب النکاح)

حضرت حکیم ابن معاویہ رضی اللہ عنہ اپنے والد حضرت معاویہ رضی اللہ عنہ سے روایت کرتے ہیں کہ انہوں (معاویہ رضی اللہ عنہ) نے کہا: ”میں نے نبی ﷺ سے پوچھا کہ کسی شخص کی بیوی کا اس کے شوہر پر کیا حق ہے؟“ آپ ﷺ نے فرمایا ”اس کا حق یہ ہے کہ جب تو کھانا کھائے تو اسے بھی کھلائے اور جب تو کپڑے پہنے تو اسے بھی پہنائے اور اس کے چہرہ پر نہ مارے اور اس کو بد دعا کے الفاظ نہ کہے اور اگر اس سے ترک تعلق کرے تو

صرف گھر میں کرے۔“

مفہوم:

- ۱۔ یعنی جیسا تم خود کھاؤ ویسا ہی اپنی بیوی کو کھلاؤ اور جس معیار کے کپڑے تم خود پہنو اسی معیار کا کپڑا اسے بھی دو۔
- ۲۔ آخری جملہ کا مطلب یہ ہے کہ اگر بیوی کی طرف سے نافرمانی اور بے رخی ظاہر ہو تو شوہر کو چاہیے کہ قرآن کی ہدایت کے مطابق پہلے اس کو نرمی سے سمجھائے اگر اس سے معاملہ ٹھیک نہ ہو تو گھر میں اپنا ستر الگ کر لے اور بات باہر نہ پہنچے دے کیونکہ یہ شرافت کے خلاف ہے۔ اس تدبیر سے بھی اگر بات نہ سنے تو پھر اس کو مارا جاسکتا ہے، لیکن چہرہ پر نہیں ہلکھ جسم کے دوسرے حصہ پر اور اس میں بھی یہ ہدایت ہے کہ ہڈی کو توڑ دینے والی یا زخمی کر دینے والی مار نہ ماری جائے اور پیش نظر اصلاح ہونا پناغصہ اتارنا نہ ہو۔

بد زبان بیوی کے ساتھ سلوک:

عن لقیط بن سبرۃ قال قلت یا رسول اللہ ﷺ انی لی امرأۃ فی لسانہا شیء یعنی البذاءہ قال طلقہا قلت ان لی منها ولدا ولہا صحبۃ قال فمرہا؟ یقول عظما فان یک فیہا خیر فستقبل ولا تضربن ظعیتک ضربک امیتک. (ابوداؤد: کتاب النکاح)

حضرت لقیط لکن صبرہ رضی اللہ عنہ فرماتے ہیں کہ: میں نے نبی ﷺ سے عرض کیا کہ میری بیوی بد گو ہے، تو آپ ﷺ نے فرمایا: ”اسے طلاق دے دو۔“ میں نے کہا کہ اس سے میرے بچے ہیں۔ مدت سے ہم دونوں ساتھ رہتے ہیں، آپ ﷺ نے فرمایا: ”اسے نصیحت کرو، اگر اس کے اندر خیر کو قبول کرنے کی صلاحیت ہو گی تو وہ تمہاری بات مان لے گی، اور خبردار اپنی بیوی کو اس طرح نہ مارنا جیسے تم اپنی لونڈی کو مارتے ہو۔“

مفہوم:

- ۱۔ اس حدیث کے آخری کلمے کا یہ مطلب نہیں ہے کہ لونڈیوں کو خوب پیٹو اور بیویوں کو نہ پیٹو بلکہ مطلب یہ ہے کہ جس طرح لوگ اپنی باندیوں کے ساتھ پیش آتے ہیں، اس طرح کا معاملہ بیوی کے ساتھ نہ ہونا چاہیے۔
- ۲۔ ناگزیر حالات میں مشروط طور پر تادیبی کارروائی کی اجازت ہے لیکن اس کے باوجود اصلاح قبول نہ کرنے کی صورت میں جانوروں کی طرح پیٹنیے جائے مناسب طریقہ سے علیحدگی اختیار کرنا بہتر ہے۔

بیوی کو مارنا خوبی نہیں:

عن ایاس بن عبد اللہ قال قال رسول ﷺ: لا تضربوا اماء اللہ فجاء عمر الی رسول اللہ ﷺ فقال ذنر النساء علی ازواجہن، فرخص فی ضربہن فطاف بال رسول اللہ ﷺ نساء کثیر یشکون ازواجہن فقال رسول اللہ ﷺ: لقد طاف بال محمد نساء کثیر یشکون ازواجہن لیس اولئک بخیار کم۔ (ابوداؤد: کتاب النکاح)

حضرت ایاس بن عبد اللہ بیان کرتے ہیں کہ نبی ﷺ نے فرمایا: ”اے لوگو! اللہ کی باندیوں (یعنی اپنی بیویوں) کو مت مارو“ اس کے بعد حضرت عمر رضی اللہ عنہ حضور ﷺ کے پاس آئے اور کہا کہ آپ ﷺ کی اس ہدایت کی وجہ سے شوہروں نے مارنا چھوڑ دیا تو عورتیں اپنے شوہروں کے سر چڑھ گئیں اور دلیر ہو گئیں، تو نبی ﷺ نے ان کو مارنے کی اجازت دے دی اس کے بعد رسول اکرم ﷺ کی بیویوں کے پاس بہت سی عورتیں آئیں اور انہوں نے اپنے شوہروں کی شکایت کی مار پیٹ کی تو نبی ﷺ نے فرمایا:

”میری بیویوں کے پاس بہت سی عورتیں اپنے شوہروں کی شکایت لے کر آئیں، ایسے لوگ ہم میں بہتر لوگ نہیں ہیں۔“

بہترین دولت مومن بیوی:

عن ثوبان قال، لما نزلت ”وَالَّذِينَ يَكْتُمُونَ الذَّهَبَ وَالْفِضَّةَ“ کما عن رسول اللہ ﷺ فی بعض اسفارہ، فقال بعض اصحابہ نزلت فی الذہب والفضة لو علمنا ای المال خیر فنتخذہ، فقال افضلہ لسان ذاکر وقلب شاکر وزوجة مؤمنة تعینہ علی دینہ۔ (ترمذی)

حضرت ثوبان رضی اللہ عنہ فرماتے ہیں کہ: ہم نبی ﷺ کے ساتھ سفر میں تھے کہ سورہ توبہ کی یہ آیت وَالَّذِينَ يَكْتُمُونَ الذَّهَبَ وَالْفِضَّةَ.....الآیۃ نازل ہوئی تو ہم میں سے بعض نے کہا: ”سونا چاندی کے جمع کرنے کے سلسلہ میں تو یہ آیت اتری، جس سے معلوم ہوا کہ اس کا جمع کرنا پسندیدہ نہیں ہے۔ اگر ہمیں معلوم ہو جائے کہ کون سا مال بہتر ہے تو اس کو جمع کرنے کے متعلق سوچیں۔“

آپ ﷺ نے فرمایا: ”سب سے بہتر ذخیرہ اللہ تعالیٰ کو یاد کرنے والی زبان اور اللہ تعالیٰ کے شکر کے جذبہ سے معمور دل اور نیک بیوی ہے جو دین کی راہ پر چلنے میں اپنے شوہر کی مددگار بنتی ہے۔“

شکر کے ساتھ کیا جائے۔

۲۔ اور یہ بھی معلوم ہوا کہ بیوی جو اپنے دین دار شوہر کی سبھیوں اور سختیوں میں صبر کے ساتھ رفاقت کرتی ہے دین کی راہ پر چلنے میں سارا بنتی ہے، راستہ کا پتھر نہیں بنتی تو حقیقتاً ایسی بیوی اللہ تعالیٰ کی بہت بڑی نعمت ہے۔

عورت گھر کی نگران ہے :

قال النبی ﷺ، کلکم راع وکلکم مسئول عن رعیتہ، والامیر راع، والرجل راع علی اہل بیتہ، والمرأة راعیة علی بیت زوجها وولده فکلکم راع وکلکم مسئول عن رعیتہ، وفي رواية والخادم راع علی مال سیدہ۔ (بخاری: کتاب الصلوة)

نبی ﷺ نے ارشاد فرمایا کہ: ”تم میں سے ہر ایک نگران و محافظ ہے اور تم میں سے ہر ایک سے ان لوگوں کی بابت جو تمہاری نگرانی میں ہوں گے پوچھا جائے گا۔ امیر بھی نگران ہے اور اس سے بھی اس کی رعیت کے متعلق پوچھا جائے گا اور شوہر اپنے گھر والوں کا نگران ہے اور عورت اپنے شوہر کے گھر اور اس کے بچوں کی نگران ہے۔ تو تم میں سے ہر ایک نگران ہے اور تم میں سے ہر ایک سے ان لوگوں کی بابت پوچھ ہوگی جو اس کی نگرانی میں دیئے گئے ہیں۔ اور ایک روایت میں ہے کہ نوکر اپنے آقا کے مال کا نگران ہے۔“

مفہوم :

۱۔ اس حدیث کا یہ کٹھا یہاں خاص طور پر قابل لحاظ ہے کہ عورت اپنے شوہر کے گھر اور اس کے بچوں کی نگران ہے۔

۲۔ یہ حدیث بتاتی ہے کہ شوہر اپنی بیوی کو صرف کھلانے پلانے ہی کا ذمہ دار نہیں ہے بلکہ اس کے دین و اخلاق کی حفاظت و نگرانی بھی اس کے ذمہ ہے۔

بیوی کی ذمہ داری دو گنی ہے، وہ شوہر کے گھر اور مال کی نگران تو ہے ہی، اس کے بچوں کی تربیت کی خصوصی ذمہ داری بھی اس پر عائد ہوتی ہے۔ کیونکہ شوہر تو معاش کے حصول کے لیے زیادہ تر گھر سے باہر رہتا ہے اور گھر میں بچے اپنی ماؤں ہی سے زیادہ مانوس ہوتے ہیں۔ اس لیے بچوں کی نگرانی اور تعلیم و تربیت کی دوہری ذمہ داری ان کی مال پر آتی ہے۔

نفل عبادت کے لیے شوہر کی اجازت :

عن ابی سعید قال جانت امرأة الی رسول اللہ ﷺ ونحن عنده فقالت زوجی صفوان بن

نفل عبادت کے لیے شوہر کی اجازت :

عن ابی سعید قال جاءت امرأة الى رسول الله ﷺ ونحن عنده فقالت زوجي صفوان بن المعطل "يضربني اذا صليت" ويفطرنى اذا صمت ، ولا يصلى الفجر حتى تطلع الشمس قال وصفوان عنده قال ، فسأله عما قالت ، فقال يا رسول الله ﷺ اما قولها "يضربني اذا صليت" فانها تقرأ بسورتين وقد نهيتها. قال له رسول الله ﷺ لو كانت سورة واحدة لكفت الناس ، قال وأما قولها "يفطرنى اذا صمت" فانها تنطلق تصوم وانا رجل شاب فلا اصبر ، فقال رسول الله ﷺ لا تصوم امرأة الا باذن زوجها ، واما قولها "انى لا أصلى حتى تطلع الشمس" فانا اهل بيت قد عرف لنا ذلك لا تكاد تستيقظ حتى تطلع الشمس ، قال فاذا استيقظت يا صفوان فصل . (ابو داؤد: كتاب النكاح)

حضرت ابو سعید خدری رضی اللہ عنہ سے روایت ہے ، انہوں نے فرمایا کہ حضور ﷺ کے پاس ایک عورت آئی اور ہم آپ ﷺ کے پاس بیٹھے ہوئے تھے ، اس نے کہا : "میرے شوہر صفوان ابن معطل مجھے مارتے ہیں جب میں نماز پڑھتی ہوں ، اور مجھے روزہ توڑنے کے لیے کہتے ہیں جب میں روزہ رکھتی ہوں ، اور وہ فجر کی نماز نہیں پڑھتے جب تک کہ سورج نکل نہیں آتا۔" ابو سعید رضی اللہ عنہ فرماتے ہیں کہ صفوان رضی اللہ عنہ وہیں بیٹھے ہوئے تھے تو آپ ﷺ نے ان سے ان کی بیوی کی شکایت کے بارے میں پوچھا ، انہوں نے کہا : "اے اللہ کے رسول ﷺ ! نماز پڑھنے پر مارنے کی شکایت کی حقیقت یہ ہے کہ وہ دو دو سوڑتیں پڑھتی ہے اور میں اسے منع کرتا ہوں۔" نبی ﷺ نے فرمایا : "ایک ہی سورت کافی ہے۔" صفوان رضی اللہ عنہ نے پھر کہا : "روزہ توڑنے کی شکایت کی حقیقت یہ ہے کہ یہ روزے رکھے چلی جاتی ہے اور میں جوان آدمی ہوں ، صبر نہیں کر سکتا۔" آپ ﷺ نے فرمایا : "کوئی عورت اپنے شوہر کی اجازت کے بغیر روزہ نہیں رکھ سکتی۔" اس کے بعد انہوں نے کہا کہ "سورج نکلنے کی بعد نماز پڑھنے کی بات یہ ہے کہ ہم اس خاندان سے تعلق رکھتے ہیں جن کے لیے یہ بات مشہور و معروف ہے کہ جب تک سورج نہ نکل آئے ہم جاگ نہیں سکتے۔" اس پر آپ ﷺ نے فرمایا کہ : "اے صفوان جب تم جاگو تو نماز پڑھ لیا کرو۔"

مفہوم :

اس حدیث سے چند باتیں واضح ہوتی ہیں :

۱۔ شوہروں کو یہ حق نہیں ہے کہ وہ اپنی بیویوں کو فرض نماز پڑھنے سے روکیں البتہ عورت کے لیے ضروری ہے کہ وہ شوہر کی ضروریات کا خیال رکھے اور دین داری کے شوق میں وہ لمبی لمبی سورتیں نہ پڑھتی رہے ، نفل نماز میں شوہر کی ضروریات کا خیال رکھنا ضروری ہے ، بغیر اس کی اجازت کے نفل نمازوں میں نہ لگے ، اسی طرح نفل روزہ بھی اس کی اجازت کے بغیر نہ رکھے۔

۲۔ صفوان بن معطل رضی اللہ عنہ کا حال یہ تھا کہ وہ رات کو لوگوں کے کہیتوں میں پانی دیتے تھے۔ ظاہر ہے کہ جب رات کا بیشتر حصہ اس طرح کی محنت مزدوری میں گزارا جائے تو آدمی ٹھیک وقت پر فجر کے لیے نہیں جاگ سکتا۔ صفوان رضی اللہ عنہ اونچے درجہ کے صحابی ہیں، ان کے بارے میں یہ نہیں کہا جاسکتا کہ وہ فجر کی نماز کے بارے میں بے پروائی برتتے رہے بلکہ ایسا اتفاق سے ہو جاتا ہو گا کہ رات کو دیر میں سوئے اور کسی نے جگایا نہیں اور فجر کی نماز قضا ہو گئی۔ یہی صحیح تھی جس کی بنا پر نبی ﷺ نے فرمایا کہ: اے صفوان! جب تم نیند سے اٹھو تو نماز پڑھ لیا کرو۔ ورنہ اگر آپ ﷺ کے نزدیک وہ نماز سے بے پروائی اور غفلت برتنے والے ہوتے تو آپ ﷺ ناراضگی کا اظہار کرتے۔

خانہ کی ناشکری:

عن اسماء بنت یزید الانصاریة قالت مر بی النبی ﷺ وانا فی جوار اترا بی۔ فسلم علینا وقال: ایکن وکفر المنعمین، قال ولعل احدنا کن تطول ایمتها من ابویها، ثم یرزقها اللہ زوجا ویرزقها منه ولدا، فتغضب الغضبة فتکفر فقول ما رأیت منک خیرا قط۔ (الادب المفرد: باب النکاح)

حضرت اسماء رضی اللہ عنہا فرماتی ہیں، میں اپنی کچھ ہم عمر لڑکیوں کے ساتھ بیٹھی تھی کہ ہمارے پاس سے نبی ﷺ گزرے، تو آپ ﷺ نے ہمیں سلام کیا اور فرمایا: ”تم اچھا سلوک کرنے والے شوہروں کی ناشکری سے چلو۔“ پھر فرمایا: ”تم عورتوں میں سے کسی کا یہ حال ہوتا ہے کہ اپنے والدین کے گھر لے کر عرصہ تک کنواری بیٹھی رہتی ہے۔ پھر اللہ تعالیٰ اسے شوہر دیتا ہے اور اس سے اولاد ہوتی ہے (لیکن جب) وہ کسی بات پر غصہ ہو جاتی ہے تو شوہر سے یوں کہتی ہے کہ مجھ کو تجھ سے کبھی آرام نہ ملا تو نے میرے ساتھ کوئی احسان نہیں کیا۔“

مفہوم:

۱۔ اس حدیث میں عورتوں کو ناشکری سے بچنے کی تعلیم دی گئی ہے۔ یہ ہماری عام طور پر انہیں میں پائی جاتی ہے، اس لیے عورتوں کو اس سے بچنے کی بہت کوشش کرنی چاہیے۔

رشتہ کے آداب اور ازدواجی زندگی میں تلخی سے بچنے کا طریقہ:

عن ابی ہریرۃ رضی اللہ عنہ قال نہی رسول اللہ ﷺ ان تنکح المرأة علی عمتها او خالتها او تسئل المرأة طلاق اختها لتکفیء مافی صفحتها فان اللہ رازقها۔ (مسلم: کتاب النکاح)

حضرت ابو ہریرہ رضی اللہ عنہ بیان کرتے ہیں کہ رسول اللہ ﷺ نے اس بات سے منع فرمایا کہ کوئی

عورت اس کی پھوپھی یا خالہ پر نکاح میں لائی جائے اور اس بات سے منع فرمایا کہ کوئی عورت اپنی بہن کی طلاق کا مطالبہ کرے تاکہ کہ انڈیل لے جو اس کے برتن میں ہے (یعنی اس کے حصہ کا رزق بھی لے لے) بلاشبہ اللہ تعالیٰ اس کو بھی رزق عنایت کرنے والا ہے۔

مفہوم :

اس حدیث سے کئی باتیں معلوم ہوتی ہیں :

- ۱۔ سونکوں کے باہمی رشک کا معاملہ فطری اور طبعی ہے اسی وجہ سے انتہائی متقی اور نیک خواتین سے بھی بعض اوقات اس جذبہ کا اظہار ہو جاتا ہے۔ ایک فطری جذبہ ہونے کے سبب اس جذبہ کو بالکل فنا نہیں کیا جاسکتا۔ ہاں یہ ہو سکتا ہے کہ اس کی تینوں کو تعلیم و تربیت کے ذریعے سے کم سے کم کر دیا جائے۔ یہی وجہ ہے کہ اس موقع پر رسول اللہ ﷺ نے بروقت تنبیہ فرمائی۔
- ۲۔ شوہر کی یہ بھی اہم ذمہ داری ہے کہ وہ اپنے اہل خانہ کی دینی تربیت اور اخلاقی اصلاح کی طرف ہمیشہ متوجہ رہے اور ایک لمحہ کے لیے بھی اس سے غافل نہ ہو۔
- ۳۔ زبان کے استعمال کے معاملہ میں بڑی احتیاط کی ضرورت ہے، اس بارے میں ذرا سی بے احتیاطی دنیا و آخرت میں نہایت خطرناک نتائج کا باعث بن سکتی ہے۔ خصوصاً خواتین کو تو اپنی زبان پر کڑی نگرانی رکھنی چاہیے۔ عام طور پر گفتگو میں ان سے بہت زیادہ بے احتیاطی ہو جاتی ہے جس کے نتائج سے نہ صرف وہ خود بلکہ پورا خاندان متاثر ہوتا ہے۔

جن عورتوں سے نکاح حرام ہے :

عن ابی ہریرۃ رضی اللہ عنہ قال قال رسول اللہ ﷺ لا یجمع بین المرأة وعمتها ولا بین المرأة وخالتها. (مسلم: کتاب نکاح)

”حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا کہ: ”کوئی شخص کسی عورت اور اس کی پھوپھی کو اور کسی اور اس کی خالہ کو ایک نکاح میں جمع نہ کرے۔“

عن ابی ہریرۃ رضی اللہ عنہ قال سمعت رسول اللہ ﷺ یقول لا تنکح العمة علی بنت الاخ ولا ابنة الاخت علی الخالة. (مسلم: کتاب نکاح)

حضرت ابو ہریرہ رضی اللہ عنہ بیان کرتے ہیں کہ میں نے رسول اللہ ﷺ سے سنا کہ آپ فرماتے تھے

پھوپھی سے نکاح نہ کیا جائے جب بھتیجی اس کے نکاح میں ہو اور بھانجی سے نکاح نہ کیا جائے جب خالہ نکاح میں ہو۔“

مفہوم :

- ۱۔ سورہ نساء کی آیت نمبر ۲۳ میں ان خواتین کا ذکر تفصیل سے ذکر کیا گیا ہے جن سے نکاح کرنا حرام ہے۔
- ۲۔ دو بیویوں کو نکاح میں جمع کرنا حرام ہے اسی طرح پھوپھی اور بھتیجی اور خالہ اور بھانجی کو بھی نکاح میں جمع کرنا حرام ہے۔
- ۳۔ سوکنوں میں باہمی رنجک ایک طبعی تقاضا ہے اور یہ رشتے نہایت نازک اور محترم ہیں اس لیے اسلام نے انسانی فطرت اور نفسیات کو پیش نظر رکھتے ہوئے انہیں ایک نکاح میں جمع کرنے سے منع فرمایا ہے۔

رضاعی بہن بھائی اور ان کے احکام :

عن عمرة ان عائشة رضی اللہ عنہا اخبرتها ان رسول اللہ ﷺ كان عندها وانها سمعت صوت رجل يستاذن في بيت حفصة قالت عائشة رضی اللہ عنہا فقلت يا رسول الله هذا رجل يستاذن في بيتك فقال رسول اللہ ﷺ اراه فلا نألعم حفصة من الرضاعة قالت عائشة يا رسول الله لو كان فلان حياً لعمها من الرضاعة دخل علي قال رسول اللہ ﷺ نعم ان الرضاعة تحرم ما تحرم الولادة.

حضرت عمرہ رضی اللہ عنہا بیان کرتی ہیں کہ حضرت عائشہ رضی اللہ عنہا نے انہیں یہ بتایا کہ رسول اللہ ﷺ ان کے پاس تشریف رکھتے تھے جب انہوں (حضرت عائشہ صدیقہ رضی اللہ عنہا) نے ایک شخص کی آواز سنی جو حضرت حفصہ رضی اللہ عنہا کے دروازے پر اندر آنے کی اجازت چاہتا تھا تو عائشہ رضی اللہ عنہا نے عرض کیا: یا رسول اللہ ﷺ! کوئی شخص آپ کے گھر آنے کی اجازت مانگ رہا ہے۔ تو آپ نے فرمایا میرا خیال ہے کہ یہ فلاں شخص حفصہ کا رضاعی چچا ہے۔ عائشہ رضی اللہ عنہا نے عرض کیا: کہ یا رسول اللہ! اگر فلاں شخص (یعنی میرا چچا) زندہ ہوتا تو کیا میرے گھر آتا؟ آپ ﷺ نے فرمایا: ”ہاں! رضاعت سے بھی ویسی ہی حرمت ثابت ہوتی ہے جیسے ولادت سے۔“

عن عائشة رضی اللہ عنہا قالت قال رسول اللہ ﷺ يحرم من الرضاعة ما يحرم من الولادة.

(مسلم: کتاب النکاح)

حضرت عائشہ صدیقہ رضی اللہ عنہا نے فرمایا کہ رسول اللہ ﷺ نے مجھ سے ارشاد فرمایا کہ جن سے نکاح
نسب کی وجہ سے حرام ہے ان سے رضاعت کی وجہ سے بھی حرام جاتا ہے۔

عن عائشة رضی اللہ عنہا انہا أخبرتہ ان افلح اخا ابی القعیس جاء یتاذن علیہا وهو
عمہا من الرضاعة بعد ان انزل الحجاب قالت فایبت ان اذن له فلما جاء رسول اللہ ﷺ اخبرته
بالذی صنعت فامرنی ان اذن له علی۔ (مسلم: کتاب النکاح)

حضرت عائشہ رضی اللہ عنہا سے روایت ہے کہ ان کو بتایا گیا کہ فلح ابوالقعیس کا بھائی آیا ہے اور گھر کے
اندر آنے کی اجازت چاہتا ہے۔ وہ صاحب ان کے رضاعی بچا تھے اور اس وقت حجاب (پردہ) کے احکام نازل ہو چکے
تھے۔ آپ فرماتی ہیں کہ میں نے اس کو اجازت دینے سے انکار کر دیا، پھر جب رسول ﷺ تشریف لائے تو میں نے
اس بات کا ذکر آپ سے کیا۔ آپ نے فرمایا کہ: اسے اپنے پاس آنے کی اجازت دے دو۔“

مفہوم:

۱۔ رضاعت کی مدت دو سال ہے لیکن احتیاطاً اڑھائی (1/2-2) سال تک کی مدت بھی رضاعت تصور کی
جاتی ہے۔

۲۔ رضاعی بہن بھائی وہی حکم رکھتی ہیں جو نسبی بہن بھائیوں کا ہے۔ نسب میں جس سے نکاح حرام ہے
رضاعت میں بھی اس سے نکاح حرام ہے مثلاً رضاعی بہن، رضاعی بھائی، رضاعی بھتیجی، رضاعی پھوپھی،
رضاعی خالہ وغیرہ۔

مہر کی مقدار:

عن عمر بن الخطاب رضی اللہ عنہ قال: الا لاتغالوا صدقة النساء فانها لو كانت مکرمه
فی الدنيا وتقوی عند الله لکان اولاکم بها النبی ﷺ ما علمت رسول اللہ ﷺ نکح شیئا من بناتہ
علی اکثر من ینتی عشرة اوقیة۔ (ترمذی: کتاب النکاح)

حضرت عمر بن خطاب رضی اللہ عنہ سے مروی ہے، فرماتے ہیں: ”سنو! عورتوں کا مہر زیادہ نہ باندھو اگر
عورتوں کا زیادہ مہر دنیاوی عزت اور اللہ کے ہاں تقوی کا ذریعہ ہوتا تو اس کے لیے نبی ﷺ زیادہ موزوں تھے، جہاں

تک مجھے معلوم ہے نبی ﷺ نے اپنی صاحبزادیوں کا مہر ۱۲ اوقیہ سے زیادہ مقرر نہیں فرمایا۔

مفہوم :

- ۱۔ مہر کی متعین مقدار شریعت نے مقرر نہیں کی ہے اس لیے مہر کی مقدار شوہر کی حیثیت کے مطابق تجویز کی جانی چاہیے۔
- ۲۔ مہر محض نمائش یا دکھاوے کی چیز نہیں ہے بلکہ یہ عورت کا حق ہے اسے جبراً معاف کرانا نہایت گھٹیا اور پست ذہنیت کی علامت ہے۔

بدترین دعوت :

عن ابی ہریرۃ رضی اللہ عنہ قال قال رسول اللہ ﷺ شر الطعام طعام الولیمۃ یدعی لها الاغنیاء یتروک الفقراء ومن ترک الدعوة فقد عصی اللہ ورسولہ۔ (بخاری مسلم: کتاب النکاح)

حضرت ابی ہریرہ رضی اللہ عنہ فرماتے ہیں کہ نبی ﷺ نے فرمایا: ”بدترین کھانا اس ولیمہ کا کھانا ہے جس میں مالداروں کو بلایا جائے اور غریبوں کو نظر انداز کر دیا جائے اور جس شخص نے دعوت ولیمہ قبول نہ کی اس نے اللہ و رسول کی نافرمانی کی۔“

مفہوم :

- ۱۔ اس حدیث سے معلوم ہوا کہ ولیمہ سنت ہے اور جس ولیمہ میں صرف مالداروں کو بلایا جائے اور سوسائٹی کے غریبوں کو نہ بلایا جائے وہ برا ولیمہ ہے۔
- ۲۔ دعوت کو بلا کسی معقول عذر کے رو کر دینا سنت کے خلاف ہے۔

فاسق کی دعوت سے اجتناب :

عن عمران بن حصین قال: نہی رسول اللہ ﷺ عن اجابة طعام الفاسقین (مشکوٰۃ)
حضرت عمران بن حصین رضی اللہ عنہ فرماتے ہیں کہ ”نبی ﷺ نے فاسق لوگوں کی دعوت کو قبول کرنے سے منع فرمایا ہے۔“

مفہوم :

- ۱۔ ”فاسق“ وہ ہے جو اللہ و رسول کے احکام کو پوری ذہنائی سے توڑتا ہے اور حلال و حرام کا خیال نہیں رکھتا۔
 - ۲۔ جو شخص دین کی بے عزتی کرتا ہے، اہل دین اس کو ”عزت بخشنے“ کیسے جاسکتے ہیں۔ جبکہ دعوت قبول کرنا تو عزت افزائی ہے، البتہ اس کی دعوت کو خیر خواہانہ انداز اور مومنانہ زبان میں رد کر دینا چاہیے۔
- بیویوں کے ساتھ رسول اللہ ﷺ کا مثالی برتاؤ :

عن عائشة رضی اللہ عنہا قالت قال رسول اللہ ﷺ: خیر کم خیر کم لاهلہ وانا خیر کم لاهلی۔
(ترمذی: کتاب النکاح)

حضرت عائشہ رضی اللہ عنہا بیان کرتی ہیں کہ رسول اللہ ﷺ نے فرمایا: ”وہ آدمی تم میں سب سے اچھا ہے جو اپنی بیوی کے حق میں اچھا ہو اور فرمایا کہ میں اپنی بیویوں کے حق میں تم میں سب سے اچھا ہوں۔“

مفہوم :

- ۱۔ رسول اکرم ﷺ کا ازواج مطہرات سے برتاؤ انتہائی دلجوئی اور ولداری کا تھا اور نبی ﷺ نے اہل خانہ کے ساتھ حسن سلوک کو اخلاق کا بلند ترین معیار قرار دیا ہے۔
- ۲۔ رشتہ ازدواج ایسا قریبی رشتہ ہے کہ یہاں اخلاق میں کسی قسم کا تضلع اور تکلف کام نہیں آسکتا، حقیقی محبت ہی مضبوط اور پائیدار ازدواجی تعلقات کی اساس ہے۔

بیویوں کے ساتھ حسن سلوک اور ان کی اصلاح کا طریقہ :

عن ابی ہریرۃ رضی اللہ عنہ قال قال رسول اللہ ﷺ: استوصوا بالنساء خیرا فانھن خلقن من ضلع وان اعوج شی فی الضلع اعلاہ فان ذعبت تقیمہ کسرتہ وان ترکتہ لم یزل اعوج فاستوصوا بالنساء۔
(متفق علیہ: کتاب النکاح)

حضرت ابو ہریرہ رضی اللہ عنہ سے روایت ہے کہ رسول اکرم ﷺ نے فرمایا: ”لوگو! بیویوں کے ساتھ بہتر سلوک کے بارے میں میری وصیت مانو۔ ان کی تخلیق پسلی سے ہوئی ہے اور زیادہ کچی پسلی کے اوپر کے حصہ میں ہوتی ہے اور اگر تم اس ٹیڑھی پسلی کو (زندہ دستی) بالکل سیدھا کرنے کی کوشش کرو گے تو اسے توڑ دو گے اور اگر اسے یونہی اپنے حال پر چھوڑ دو گے تو پھر ہمیشہ ٹیڑھی ہی رہے گی اس لیے بیویوں کے ساتھ بہتر سلوک کی میری وصیت قبول کرو۔“

مفہوم:

- ۱۔ مدعا یہ ہے کہ عورت کی فطرت اور سرشت میں کچھ نہ کچھ کجی ہوتی ہے بالکل سیدھا کرنے کی کوشش کرو گے تو توڑ دو گے اور پونہی چھوڑنے سے ٹیڑھی رہے گی۔ یعنی زبردستی کرنے سے علیحدگی کی نوبت آ جائیگی اور اصلاح نہ کرنے کی صورت میں تعلقات کبھی خوشگوار نہیں ہونگے۔
- ۲۔ بیوی کی معمولی غلطیوں کو نظر انداز کر دینا چاہیے اور مسلسل اصلاح اور تربیت کا عمل بھی جاری رہنا چاہیے۔

خلاصہ

انسانی معاشرت کا اولین اور بنیادی ادارہ خاندان ہے، خاندان کی بنیاد ایک مرد اور ایک عورت کے رشتے ازدواج میں منسلک ہونے سے قائم ہوتی ہے۔ اس رشتے سے ایک نئی نسل وجود میں آتی ہے، پھر اس سے رشتے اور کنبے اور برادری کے دوسرے تعلقات پیدا ہوتے ہیں، اس لیے اسلام معاشرتی مسائل میں سب سے پہلے اس امر کی طرف توجہ کرتا ہے کہ خاندان کے ادارے کو صحیح ترین بنیادوں پر قائم کیا جائے۔

یہ چھوٹا سماجی دائرہ جو انسان کی تمدنی زندگی کی پہلی کڑی ہے، اس اجتماعی دائرے کو عائلی زندگی اور اس کے لیے جو ضابطے ہیں انہیں عائلی نظام کہتے ہیں۔ اسلام کے عائلی نظام کے چند اہم نکات یہ ہیں:

۱۔ مرد اور عورت کی یہ مستقل رفاقت ایک معاہدے کے ذریعے سے وجود میں آتی ہے جسے شریعت کی زبان میں نکاح کہا جاتا ہے۔ یہ نکاح صرف ایک طبعی ضرورت ہی نہیں بلکہ ایک شرعی ضرورت بھی ہے اور اس کے مقابلہ میں مرد اور عورت کے آزادانہ تعلق کو بدترین معصیت، سخت ترین سزا کے قابل جرم اور تمدن کی بڑکاٹ دینے والا فعل قرار دیا گیا ہے۔

۲۔ اس معاہدے کے ذریعے سے دونوں فریق اپنے اوپر بھاری معاشرتی ذمہ داریاں قبول کرتے ہیں، اس رشتے سے چھوٹی سی جو اجتماعی وحدت وجود میں آتی ہے، مرد اس کا نگران اور ناظم اعلیٰ ہوتا ہے اور فطرتاً ہی زیادہ موزوں بھی ہے مگر مرد کا فرض ہے کہ اپنے اختیارات کو اصلاح کے لیے استعمال کرے نہ کہ زیادتی کے لیے اور عورت اس کے زیر ہدایت گھر کا نظم و نسق چلاتی ہے۔

اس اجتماعی وحدت میں مرد کی ذمہ داریاں یہ ہیں:

۱۔ عورت کے لیے اور ہونے والی اولاد کے لیے کھانے، کپڑے، رہنے سینے، غرض زندگی کی ساری ضرورتیں فراہم کرے، اور یہ فراہمی ہر شخص اپنی اقتصادی حالت کے مطابق کرے گا۔

۲۔ بیوی بچوں کی دینی تعلیم و تربیت کا خیال رکھے اور اس کا اہتمام کرے۔

عورت کی ذمہ داریاں یہ ہیں:

۱۔ وہ گھر کے اندرونی نظم کو سنبھالے۔

۲۔ وہ شوہر کی اطاعت کرے اور اپنی عفت و عصمت کی حفاظت کرے۔ نکاح کے نتیجے میں عائد ہونے والی

ان ذمہ داریوں کو ”حدود اللہ“ یعنی اللہ کی قائم کردہ حدود کہا گیا ہے اور ہر ایک کو ان حدود کا پورا پورا احترام ملحوظ رکھنے کی تاکید کی گئی ہے۔

اگر خدانخواستہ میاں بیوی میں اختلاف پیدا ہو جائے اور نباہ کی کوئی امید باقی نہ رہے تو مجبوراً اس بات کی بھی اجازت ہے کہ شوہر طلاق دے دے یا عورت خلع کے ذریعہ سے اس رشتہ نکاح کو ختم کر دے۔

اسلام ان جاہلانہ رسموں اور رواجوں کو بھی ناپسند کرتا ہے جن کی وجہ سے نکاح ایک مشکل اور بھاری کام بن جائے۔ یہی وجہ ہے کہ مہر اور جہیز اس قدر ہلکے رکھنے کا حکم دیا ہے جنہیں دونوں خاندان آسانی سے برداشت کر سکیں۔ ذات اور برادری کی نفرتیں ہٹا کر تمام مسلمانوں کو آپس میں شادی بیاہ کی کھلی اجازت دی ہے تاکہ ایک اسلامی معاشرہ میں نکاح آسان ترین اور بدکاری مشکل ترین فعل بن جائے۔

اسلام نے عورت کو جو عزت اور مقام عشا ہے اسے پیش نظر رکھتے ہوئے آج کل بعض لوگ عورتوں کو مزید حقوق دینے کے سلسلے میں جو باتیں کرتے ہیں، وہ یا تو عورت کے مقام سے آگاہ نہیں ہیں جو اسلام نے اسے عشا ہے یا جان بوجھ کر عورت کو گھر کی چار دیواری سے باہر نکال کر مشغلہ تفریح مانانا چاہتے ہیں جو بہر حال اس کی شخصیت کے لیے اعزاز کی بات نہیں بلکہ تذلیل کا باعث ہے۔

فہرست مراجع

یونٹ نمبر 17

بیروت	دار الفکر	الجامع الصحیح	۱۔ البخاری، محمد بن اسماعیل
۱۹۳۷ء	مکتبہ مصطفیٰ البانی الحلبي قاہرہ	سنن ترمذی	۲۔ ترمذی، محمد بن عیسیٰ
۱۹۹۸ء	اسلامک پبلی کیشنز	انتخاب حدیث	۳۔ عمر پوری۔ عبدالغفار حسن
۱۹۸۷ء	ادارہ ترجمان القرآن، لاہور	حقوق الزوجین	۴۔ مودودی، سید ابوالاعلیٰ
۱۹۹۱ء	دار الحدیث قاہرہ	صحیح مسلم	۵۔ مسلم، مسلم بن حجاج
	ادارہ ترجمان القرآن، لاہور	سفینہ نجات	۶۔ ندوی، جلیل احسن
	ادارہ ترجمان القرآن، لاہور	رہ عمل	۷۔ ندوی، جلیل احسن
	ادارہ ترجمان القرآن، لاہور	زادراہ	۸۔ ندوی، جلیل احسن
	دار الاشاعت، کراچی	معارف الحدیث	۹۔ نعمانی، مولانا محمد منظور